

# Kap 1: Storja ta' Mhabba

## Lezzjoni 1.1 – In-Nies tal-Qedem u l-allat tagħhom

### Il-Keywords :

### Tempji Megalitiċi, allat

### L-Ghanijiet:

L-istudenti

- jidentifikaw il-ġrajjet prinċipali fl-Istorja ta' Malta li tibda bil-bini tat-tempji Megalitiċi;
- jifhmu li dawn il-binjiet f'Malta u barra minn Malta juru li l-bniedem dejjem kien u għadu jfittex lid-Divin;
- jingħataw informazzjoni dwar allat Maltin, Griegi, Rumani u Egizzjani.

### Ir-Rizorsi:

- **Prezentazzjoni 1.1** li tinkludi stampi ta' Tempji Megalitiċi u statwi ta' allat Griegi, Rumani, Egizzjani u Maltin.
- *Il-Ktieb tal-Attivitajiet 1. 1*
- *Il-Bibbja.*

### Il-Proċess:

Biex tippreżenta din il-lezzjoni:

- Staqsi lill-istudenti x'inhuma l-eqdem affarijiet li għandna Malta u dan għandu jwassalhom li jsemmu t-tempji Megalitiċi.
- Uri l-prezentazzjoni (**Prezentazzjoni 1.1**) u spjega kemm it-tempji huma antiki.
- Staqsi għaliex inbnew it-tempji u għalfejn tpoġġew l-istatwi fihom.
- Enfasizza l-punt li sa mill-antik il-bniedem dejjem fittex li jadura lil xi Hadd li hu akbar minnu u li tah il-ħajja u l-ħolqien.
- Wassal lill-istudenti biex jifhmu li fil-bniedem hemm ċertu bżonn li jqim lid-Divin taħt xi forma jew oħra. Dan hu twemmin differenti u mod ta' qima differenti.
- Isir il-qari tal-pagna minn *Il-Ktieb tal-Attivitajiet* u tista' tinhadem l-ewwel l-attività bħala klassi wara jiġu ċċekkjati l-ismijiet. Ir-risposti tat-Tiftixa-kliem huma: *Žeus, Baġħal, Ra, Apollo, Pandora, Astarte, Bakku, Posejdon, Merkurju, Atlas, Nettuno, Venere u Mara l-Hoxna.*
- L-attività AHSEB U AHDEM tinhadem bħala klassi jew b'mod individwali bħala konkluzjoni tal-lezzjoni kollha. Min mill-istudenti jkun jixtieq jaqsam ma' shabu dak li jkun kiteb, ikun jista' jagħmel dan. Xi risposti jistgħu jkunu: *naqra l-Bibbja, nara DVD's dwar qaddisin, immur il-*

*quddies, nitlob, nimita nies li qed jghixu ta' kattolici u oħrajn.* Hawnhekk tajjeb li jiġi enfasizzat il-fatt tal-importanza li aħna nitghallmu biex inkunu nistgħu naghrufu sew kemm fil-verità jhobbna Alla.

# Kap 1: Storja ta' Mhabba

## Lezzjoni 1.2 – Il-proċess tal-hajja tal-bniedem

### Il-Keywords

Il-proċess tal-bniedem, ġrajjet kbar

### L-Ghanijiet:

L-istudenti

- jagħrfu li l-hajja ta' kull bniedem hija parti minn proċess li hija l-hajja umana. Il-hajja tal-umanità bdiet hafna żmien ilu.
- jagħrfu li eluf ta' snin ilu, kemm f'Malta kif ukoll fid-dinja kollha, inkluż fil-Lvant, kienu qed jiġru hafna ġrajjet. Fost dawn insibu l-ġrajjet li għadda minnhom il-Poplu Lhudi.
- jaslu jifhmu li hemm kontinwità permezz taż-żmien fil-ġrajjet il-kbar tad-dinja u tal-Knisja li jaslu sal-lum. Dan nuruh permess tal-qaddisin tul l-istorja tal-Knisja, fosthom San Pawl, San Frangisk u l-Papa Ġwanni Pawlu II.

### Ir-Rizorsi:

- **Prezentazzjoni 1.2** li tinkludi stampi ta' bini reliġjuż, santwarji, tempji u knejjes antiki u moderni u stampi ta' personaggi tat-Testament il-Qadim u l-Ġdid u oħrajn ta' qaddisin antiki u riċenti.
- *Timeline* bid-dati mis-sena 2000qK sas-sena 2500wK bi spazji ta' 500 sena. Din qiegħda fuq il-ktieb, però tkun idea tajba li ssir waħda kbira xi żewġ metri u titwaħħal mal-hajt tal-klassi halli kontinwament ikun hemm referenzi għaliha. Tinsab ukoll bħala rizorsa. Tista' tipprintjaha fuq karti A4 u twaħħalhom flimkien.
- *Il-Ktieb tal-Attivitajiet 1.2*
- *Il-Bibbja*

### Il-Proċess:

Biex tipprezenta din il-lezzjoni:

- Uri lill-istudenti l-istampi tal-bini reliġjuż antik u modern u staqsihom x' inhu dak li qed jinnotaw. Wassalhom li jifhmu li l-bini juri proċess ta' żmien. Wara spjega li xi elfejn sena qabel Kristu (2000QK), Alla beda poplu permezz ta' Abraham u martu. Fakkar kif il-Poplu Lhudi kiber f'Israël, spiċċa skjav fl-Eġittu, inheles permezz ta' Mosè, kellu s-slaten, u xi 500 sena QK spiċċa eżiljat u mehlu.
- Semmi li Kristu tweled elfejn sena ilu, waqqaf il-Knisja u li din tatna qaddisin tul dawn l-elfejn sena, xi wħud popolari bħal San Pawl u San Frangisk (li miet fl-1220) u oħrajn li huma ta' zmienna, inkluż il-Papa Ġwanni Pawlu II.
- Flimkien mal-istudenti, aqra l-paragrafu minn *Il-Ktieb tal-Attivitajiet 1.2* u tinhadem l-Attività 1. Tista' ssir bħala klassi biex tinholq diskussjoni u kulhadd ikun jista' jsegwi f'daqqa. It-*Timeline* timtela kif jidher hawn taht.

Abraham	Mosè	David	Profeti	ĠESÙ	Il-Knisja		S. Frangisk		
2000qK	1500qK	1000qK	500qK	0	500wK	1000wK	1500wK	2000wK	2500wK
Tempji Megalitici	Tinbena l-Imdina				S Pawl	L-Gharab	Il-Kavallieri	Ahna.	

- Aqsam il-klassi fi gruppi biex flimkien jistgħu jaħdmu Attività 2. Hawnhekk għandek xi informazzjoni dwar San Pawl:

Twieled madwar is-sena 5 WK f’Tarsus fiċ-Ċiliċja. Ismu kien Sawl. Meta kien żgħir tgħallem jagħmel it-tined u meta kien żagħżuġ ħa l-edukazzjoni fl-iskola ta’ għalliem famuż u bravu li kien jismu Gamaliel. Sar bravu hafna fil-Ligi Lhudija u kien konvint li l-Insara kienu l-ghedewwa t’Alla u beda jippersegwitahom u jġiri ‘l hawn u ‘l hinn biex joqtolhom. L-Insara kienu jibżgħu minnu bil-kbir. Fi triqtu lejn Damasku biex jaqbad lill-Insara, iltaqa’ ma Ġesù meta ra dawl kbir li minħabba fih waqa’ minn fuq iż-żiemel. ‘Min int?’ qallu ‘ Jien Ġesù, dak li inti qiegħed tippersegwita.’ ‘Xi tridni nagħmel, Mulej? Il-Mulej qallu x’għandu jagħmel u minn persuna tfittex biex toqtol lill-Insara, sar għalliem u Appostli kbir ta’ Ġesù. Miet f’Ruma madwar is-sena 67 WK meta qatgħulu rasu. Infakkru l-Konverżjoni tiegħu fil-25 ta’ Jannar u n-Nawfragju tiegħu fl-10 ta’ Frar.

- L-attività AHSEB U AHDEM tista’ tinhadem individwalment . Xi risposti jistgħu jkunu dawn:
  - il-kuraġġ u l-ħegġa li kellu,
  - in-nuqqas ta’ bizgħa,
  - il-ħegġa li jgħallem,
  - li jsir jaf hu fuq Ġesù.
- Hawnhekk tista’ taqbad kwalità, bħal per eżempju: il-ħegġa, u tgħin lill-istudenti jaslu jifhmu dwar l-importanza li biex nagħmlu li hemm bżonn u nirnexxu, kemm hu sew li jkollna attitudni ta’ ħegġa.

# Kap 1: Storja ta' Mhabba

## Lezzjoni 1.3 – Il-Ġrajjet li jdawru hajjitna

### Il-Keywords

Ġrajjet f'hajjitna, Alla

### L-Ghanijiet:

L-istudenti

- jagħrfu li t-*timeline* juri ċar kif żviluppat il-ħajja tal-ġenituri tagħhom jew dawk li jieħdu ħsiebhom u kif anke huma għandhom *timeline* bi ġrajjet importanti.
- jagħrfu li dawn il-ġrajjet qed jiffurmaw il-ħajja tagħhom u li mhux qed jiġru b'kombinazzjoni imma hemm xi hadd li qed jidderiġhom. Dan ix-xi hadd huwa Alla li halaq lil kulhadd u li jrid li kulhadd imur għandu.

### Ir-Riżorsi:

- Stampi ta' ġrajjet importanti fil-ħajja tan-nies – eż. twelid, magħmudija, l-ewwel darba l-iskola, l-Ewwel Tqarbina, il-Grizma, safar, iż-żmien fl-Iskola Sekondarja, l-eżamijiet, ix-xogħol, iż-Żwieġ, xi twelid ta' tarbija, il-mewt ta' nanna/ġenitur/dawk li jieħdu ħsiebhom, eċċ. L-istudenti jistgħu jitolbu lill-ġenituri jagħtuhom is-snin ta' meta graw hafna minn dawn l-avvenimenti f'hajjithom u f'hajjet it-tfal stess.
- *Timeline* mill-1950 sal-2020 b'qabziet ta' 10 snin.
- *Il-Ktieb tal-Attivitajiet 1.3*
- *Il-Bibbja*

### Il-Proċess:

Biex tippreżenta din il-lezzjoni:

- Ibda billi turi *timeline* qasir bid-dati tal-ġrajjet ewlenin tal-ħajja tiegħek. Dan wasslu sas-sena preżenti billi turi meta bdejt tgħallim fl-iskola preżenti. B'hekk l-istudenti jaraw ir-rabta bejn is-snin tal-passat u issa. Tista' ssemmi xi ġrajjet mondjali li graw u kemm kellek żmien meta sehnew, ngħidu aħna l-attakk terroristiku tat-*Twin Towers* – 11/9/2001, il-Kanonizzazzjoni ta' San Ġorġ Preca fl-2007, iż-żjara tal-Papa Benedittu XVI f'Malta fl-2010 u ġrajjet oħra f'Malta. Issa għid lill-istudenti biex joħroġu d-dati tal-ġrajjet tal-ġenituri tagħhom jew dawk li jieħdu ħsiebhom halli jniżżluhom fuq it-*timeline* li hemm fil-ktieb. Jistgħu wkoll inizzlu l-ġrajjet tagħhom personali.
- Fisser li l-ħajja tagħna għandha passat li jorbotna ma' li qed jiġri illum u wara dan kollu hemm Alla li minkejja li hu moħbi qed imexxi l-ġrajjet tagħna.
- Aqra s-silta li ssib fl-introduzzjoni tal-*Worksheet 1.3* u jekk possibbli oħloq diskussjoni dwar il-ġrajjet ewlenin fil-ħajja tagħhom. Din l-attività tista' tingħata għad-dar biex l-istudenti jieħdu għajjnuna biex jimlew din it-*timeline*.
- L-attività AHSEB U AHDEM tinhadem bħala klassi jew b'mod individwali. Tajjeb li min jixtieq

jaqsam ma' shabu dak li jkun kiteb jew haseb ikun jista' jagħmel dan. Xi twegibiet addattati jistgħu jkunu:

- ✓ Jiddispjacini jekk quddiem dak li ma jogħgobnix nirvella u nohodha kontra tieghek,
  - ✓ Meta kollox miexi sew ġieli lanqas niftakar fiK,
  - ✓ Nixtieq inwiegħdek li ha nkun aktar mohhi hemm,
  - ✓ Nemmen li inti miegħi – ikunu x'ikunu ċ-ċirkustanzi ta' ħajti.
- Fakkar fil-fatt li Alla qiegħed magħna l-hin kollu u allura meta nafu li jhobbna, hu mhux ser jitlaqna meta fil-ħajja jinqalgħu xi diffikultajiet jew problemi.

# Kap 1: Storja ta' Mhabba

## Lezzjoni 1.4 –It-Testment il-Qadim

### Il-Keywords

It-Testment il-Qadim

### L-Għanijiet:

L-istudenti:

- isiru jafu s-sekwenza bażika tal-ġrajjet ewlenin tat-Testment il-Qadim u jiskopru personagġi importanti li għexu f'dak iż-żmien.
- jitgħallmu kif Alla kien qiegħed jidderiġi dawn il-ġrajjet biex jasal għall-iskop tiegħu li jibgħat lil Ibnu fid-dinja.
- jagħrfu li l-wasla ta' Ġesù fid-dinja hija l-aqwa grajja fil-hajja tal-Poplu Lhudi u tal-Bibbja kollha.

### Ir-Rizorsi:

- Xi *Youtube videoclips* li tipprepara minn qabel dwar persuni tal-Antik Testament.
- **Prezentazzjoni 1.4** bi stampi ta' grajjet importanti fit-Testment il-Qadim.
- *Il-Ktieb tal-Attivitajiet 1.4.*
- *Il-Bibbja*

### Il-Proċess:

Biex tipprezenta din il-lezzjoni:

- Uri l-ktieb tal-Bibbja u staqsi lill-istudenti x'jgħidilna dan il-ktieb. Wassalhom li jsemmu xi grajjet li jafu li hemm fih.
- Ohrog l-istudenti fuq l-*Interactive whiteboard* u jiktbu l-ħsibijiet tagħhom dwar il-Bibbja. Bl-għajjnuna tal-istudenti stess irranga l-ġrajjet imsemmija minnhom f'ordni kronologiku. Hawnhekk tista' tikkonsolida dak li jkunu qalu l-istudenti stess billi turihom xi *Youtube videoclips* li tkun ippreparajt minn qabel. Uri l-**Prezentazzjoni 1.4** li tkompli ssaħħaħ dak li jkun gie diskuss.
- Enfasizza l-punt li hawnhekk għandna l-mixja tal-bniedem sa ma seħħ dak li ried Alla. Xi kultant f'din il-mixja, graw affarijiet u nsibu ċirkustanzi mhux daqshekk sbieħ. Imma dan kollu gara minhabba l-egoizmu tal-bniedem. Imma fl-aħħar mill-aħħar il-pjan t'Alla seħħ.
- Jinqara l-paragrafu minn *Il-Ktieb tal-Attivitajiet* u tinhadem l-Attività 1 b'mod individwali. Ir-risposti huma: 1. Adam, 2. Abraham, 3. Izakk, 4. Ġakobb, 5. Mosè, 6. David, 7. Salamun, 8. Isaija.
- L-attività AHSEB U AHDEM tinhadem b'mod individwali bħala konkluzjoni tal-lezzjoni

kollha. Xi twegibiet jistgħu jkunu:

- meta naf li tani kulma għandi jiddispjaċini u nitlob maħfra
- jekk jien lest li nitlob skuża lill-bniedem, kemm aktar lil Alla li qatt m'għamilli xejn hlief gid.
- Min mill-istudenti jkun jixtieq jaqsam ma' shabu dak li jkun kiteb, ikun jista' jagħmel dan.
- Bħal konkluzjoni, enfasizza l-fatt li meta persuna tonqos lil persuna oħra għandha turi d-dispjaċir tagħha billi titlob skuża.
- Spiċċa billi tistieden lill-istudenti jagħmel xi talba dwar l-aħħar punt (tal-iskuża).



# Kap 1: Storja ta' Mhabba

## Lezzjoni 1.5 – Ġrajjet Importanti fit-Testment il-Ġdid

### Il-Keywords

Il-Ministeru ta' Ġesù, il-Knisja

### L-Għanijiet:

L-istudenti:

- jitgħallmu l-ġrajjet prinċipali tat-Testment il-Ġdid kif ukoll jaraw li l-Knisja tgħaqqadna mal-ġrajjet tal-Bibbja għax hemm kontinwità.
- jitgħallmu l-ismijiet ta' ffit qaddisin importanti li eżistew tul l-istorja tal-Knisja.

### Ir-Rizorsi:

- **Prezentazzjoni 1.5** bi stampi tal-ġrajjet ewlenin tat-Testment il-Ġdid kif ukoll ta' qaddisin kbar li jissemmew fil-paragrafu tal-ktieb. Tista' jekk trid iżżid xi oħrajn, inkluż il-qaddis/a patrun tar-raħal.
- L-attività tal-ktieb li fiha l-istudenti jpoġġu l-qaddisin f'ordni kronologiku.
- *Il-Ktieb tal-Attivitajiet 1.5*
- *Il-Bibbja.*

### Il-Proċess:

Biex tipprezenta din il-lezzjoni:

- Irreferi għall-aħħar stampa tal-*Prezentazzjoni 1.4* u staqsi lit-tfal x'jaħsbu li ġara wara.
- Jekk isemmu l-wasla ta' Ġesù fid-dinja, kompli bil-*Prezentazzjoni 1.5* u staqsihom jgħidu x'jafu fuq il-ġrajjet li hemm murija fl-istampi.
- Irreferi għall-fatt li wara t-tluġ ta' Ġesù fis-sema l-Appostli xterdu. Tista' ssemmi l-fatt li San Pawl ikkonverta, il-Martri mietu għal Kristu, San Martin (fir-4 seklu) li hu eżempju ta' mhabba lejn il-fqir, u li għandna qaddisin kbar bħal San Frangisk t'Assisi (li għex fis-sekli 12 u 13) u oħrajn li jissemmew fil-ktieb, u l-Papiet li baqgħu jilhqqu wara xulxin inkluż il-Papa preżenti.
- Aqra l-paragrafu minn *Il-Ktieb tal-Attivitajiet 1.4* u tinhadem l-attività bħala klassi biex issir diskussjoni. Id-data tal-qaddisin tiġi murija mill-prezentazzjoni. Risposti: **San Stiefnu (seklu 1), San Pietru (seklu 1), Santa Helena (seklu 4), San Frangisk t'Assisi (seklu 12), San Tumas t'Akwinu (seklu 13), Papa San Piju V (seklu 16), Santa Tereza ta' Avila (seklu 16), San Tumas More (seklu 16), Santa Marija Goretti (seklu 20), San Ġorġ Preca (seklu 20).**

Xi informazzjoni dwar xi qaddisin li tajjeb li ngħaddu lill-istudenti waqt l-ispjega. Għall-finijiet tal-eżami, tidholx fid-dettalji.

### **San Pietru – Appostlu ta' Ġesù**

Kien sajjied prim u hu u hùh Indri kienu jqattgħu l-aħjar żmien tal-ġurnata jistadu. Darba Ġesù mar hdejn ix-xatt tal-Baħar tal-Galilea, rahom, stidinhom imorru warajh u hekk għamlu. Lil Ġesù, Pietru kien iħobbu wisq. Madanakollu, meta lil Ġesù qabbdùh u kienu ha joqtluh, hu ħalef lil ma kienx jafu - għalkemm ftit qabel kien assigurat li ma kienx ha jtilqu. Pieru ddispjacih, u Ġesù ħafirlu. Ġesù kien jaf li jħobbu u allavolja ġara li ġara Ġesù għamlu Kap tal-Knisja. Ippriedka u ġera kemm felaħ biex iwassal lil Ġesù fid-dinja ta' dak iż-żmien. L-ewwel priedka tiegħu kienet meta seħħet il-ġrajja ta' Pentecoste. Miet martri imsallab fuq salib rasu 'l isfel f'Ruma.

### **San Stiefnu – Djaknu tal-Knisja tal-Bidu**

Wara li Ġesù tela' s-sema, l-Appostli ħarġu jippriedkaw lil Ġesù u ħafna nies bdew jikkonvertu u bdew jemmu f'Ġesù. Meta ndunaw li ma setgħux ilaħħqu jippriedkaw u jieħdu ħsieb il-foqra, allura għażlu xi rġiel li sejhulhom djakni u talbuhom jieħdu ħsieb dawn il-foqra. Stiefnu kien wiehed minnhom. Kien zaġġuż intelligenti u jħobb ħafna lil Ġesù. Kien iċanfar lil dawk li m'emmnux lil Ġesù u tant kienu jobogħduh li kaxkruh 'il barra mill-Belt ta' Ġerusalemm u ħaġġru sakemm qatluh. Dan seħħ madwar is-sena 34-35 WK.

### **Santa Elena (Twieldet għal Nofs it-tliet seklu – Mietet madwar is-sena 330AD)**

Omm L-Imperatur Kostantinu li kien kbir u famuż ħafna. Kien minħabba fih li l-Insara ta' dak iż-żmien thallew jipprattikaw ir-Religjon Kattolika. Kienet mara tajba ħafna u kienet hi li marret Ġerusalemm u sabet il-veru salib li fuqu kien issallab Ġesù. Meta kienet Ġerusalemm hija kienet tagħmel karitajiet kbar u bniet knejjes biex ifakkru l-ġrajjet l-aktar importanti fil-ħajja ta' Ġesù.

### **S. Wistin (354 – 430AD)**

Missieru kien uffiċċjal fl-armata Rumana. Meta kien zaġġuż beda jgħix kif jaqbillu sakemm darba marad u qara xi ktieb religjuż u biddel hajtu. Sar iħobb lil Ġesù tant li kiteb ħafna kotba li bihom għen lill-Knisja. Għandu sentenza famuża li tgħid: “ Mulej, int hlaqtna għalik u l-qalb tagħna ma tistrieħ jekk ma tistrieħ fik.”

### **San Franġisk t'Assisi (Twieled fl-1181 jew fl-1182 – Miet fl-1226)**

Twieled f'Assisi l-Italja. Kien ġej minn familja sinjura għax missieru li kien jismu Bernardone kien negozjant tal-ħwejjeġ. Kien iħobb jilbes u jixxalla. Darba meta kien sejjer għall-gwerra biex jieħu t-titlu ta' kavallier sema' lehen jgħidlu: “Erga' lura u aqdi l-Imghallem tiegħek.” Beda jitghallem fuq Ġesù u spiċċa jhalli kollox u jgħix ħajja ta' fqir. Missieru tant irrabja li ma ridux bhala ibnu u allura ddeċieda li jkollu allura missier wiehed – Missieru tas-sema. Beda l-Ordni Franġiskan li fi hdanu nsibu sorijiet u patrijiet Franġiskani.

### **San Tumas t'Akwinu (seklu 13),**

Twieled f'Rocca Secca fl-1225 jew fl-1227 u miet f'Fossa Nuova, fis-7 ta' Marzu, 1274. Kien ġej minn familja nobbli ħafna. Għalkemm kontra x-xewqa tal-familjari tiegħu, hu xorta ingħaqad mal-Ordni tal-Predikaturi, iġifieri d-Dumnikani. Kien bniedem għaref ħafna, filosofu u teologu. Kiteb u studja ħafna biex lill-Knisja jagħniha b'taġħlim sod u jqawwi l-fidi tal-Insara. Fost dak li kiteb, insibu l-provi tal-eżistenza t'Alla. Għalih Alla kien ħaj u kien il-bidu ta' dak kollu li hawn fid-dinja.

### **S. Katerina ta' Siena (seklu 14)**

Twieldet fis-27 ta' Marzu 1347 u mietet fid-29 t'April 1380 fi Siena u kienet ġejja minn familja kbira hafna. Kienet tistudja u titlob hafna u meta kibret saret soru Dumnikana. Hija padruna tal-Italja flimkien ma' San Frangisk t'Assisi. Fi żmienha għenet hafna lill-papiet billi kienet tikteb hafna ittri u tispjegalhom x'għandhom jagħmlu. Kienet persuna li thobb hafna lil Ġesù u kienet tagħti hafna karitajiet u tghin lill-morda fid-djar u l-isptarijiet.

### **S. Tumas More (sekli 15/16)**

Twieled fis-7 ta' Frar, 1477/1478 u nqatel fis-6 ta' Lulju, 1535. Kien avukat famuż u ta' intelligenza kbira. Fi żmienu kien hemm ir-Re Enriku 8 fl-Ingilterra u dan riedu jkun il-Kancillier tiegħu. Sar Kancillier bil-kundizzjoni li hu jibqa' leali lejn ir-Reliġjon Kattolika. Kien jgħix ta' Nisrani tajjeb u baqa' hekk sa l-aħħar allavolja swietlu ħajtu. Meta r-re ried iħalli 'l-mara biex jiżżewweġ oħra, Tumas More ma qabilx, tant li fl-aħħar ir-re permezz ta' xhieda qarrieqa fil-qorti u baqgħtu l-ħabs. Hawnhekk hu baqa' sakemm miet billi tawh il-forka.

### **San Injazju ta' Loyola. (sekli 15/16)**

Twieled fl-1491 ġo familja sinjura u nobbli. Huwa kien Spanjol. Kien jistudja hafna u jikteb hafna għax kien veru intelliġenti. Meta kiber waqqaf is-Socjetà tal-Ġizwiti li għadha magħna sallum.

### **Il-Papa Piju V (seklu 16)**

Twieled fis-17 ta' Jannar, 1504 u miet fl-1 ta' Mejju, fl-1572. Kien minn Milan u ħadem hafna biex isiru hafna riformi fil-knisja. Għen hafna biex il-qassisin jgħixu sew biex il-poplu kollu jkun kapaci jgħix sew. Meta Malta kienet attakkata mit-Torok, hu baqgħat għajnuna hawnhekk u talab lil kull min kien fuq il-vapuri kif ukoll lis-slaten kollha tal-Ewropa biex jgħidu kemm jifilhu r-rużarju. Filfatt l-Insara rebħu fuq it-Torok. Il-gwerra tissejjaħ il-Battalja ta' Lepanto. Baqa' magħruf bħala l-Papa tar-Rużarju

### **S. Tereza t'Avila (seklu 16)**

Magħrufa wkoll bħala Tereza ta' Ġesù. Twieldet fit-28 ta' Marzu 1515 u mietet f'Ottubru 1582. Kienet Spanjola u saret soru Karmelitana. Meta kienet żgħira ħarbet ma' huha Rodrigo biex imorru fejn dawk in-nies li kienu qed imutu għal Ġesù. Iltaqa' magħhom zijuhom u ħadhom lura. Qalilhom li tmurt martri tfisser ukoll li thobb lil Ġesù billi tagħmel dak li jrid hu minnek.

### **Santa Marija Goretti (sekli 19/20)**

Twieled fis-6 t'Ottubru fl-1890 u miet fis-6 ta' Lulju fl-1920. Kienet tifla li kienet thobb hafna lil Ġesù. Kienet timxi mixja twila biex tmur titgħallem fuq Ġesù - il-katekizmu. Minħabba li missierha kien miet bil-malarja, ommha, biex tgħajjex lill-familja, kienet tmur taħdem fl-għelieqi. Marija kienet tibqa' d-dar tiehu ħsieb lil ħutha ż-żgħar. Alessandro Serenelli, li kien joqgħod ma' missieru fl-istess binja, ħajjar lil Marija biex tagħmel id-dnub. Marija baqgħet soda u għal din ir-raġuni, Alessandro taha diversi daqqiet ta' sikkina. Marija, ta' Nisranija tassew, ħafritlu qabel ma mietet.

### **San Ġorġ Preca (sekli 19/20)**

Twieled fit-12 ta' Frar, 1880 u miet fis-26 ta' Lulju 1962. Kien sacerdot li dejjem fittex li kemm it-tfla u kemm iż-żgħażaġh u kemm l-adulti jhobbu lil Alla. Beda s-Socjetà tat-Tagħlim Nisrani (MUSEUM) għaliex xtaq li d-dinja kollha ssir taf bl-Evangelu ta' Ġesù. Kien jigi ma' Malta kollha jgħallem lil kulħadd.

Għal aktar informazzjoni fuq il-qaddisin, ara: <http://www.newadvent.org/cathen/>

- L-attività AHSEB U AHDEM tinhadem b'mod individwali biex wiehed jagħti çans lill-istudenti biex jaħsbu. Wara, tajjeb li jsir qsim ta' ideat fuq dak li jkun inkiteb. Jagħzlu x'jagħzlu l-istudenti bhala qaddisin, tajjeb li johroġ il-punt li dawn il-qaddisin kollha kienu xhieda ta' Ġesù billi qdew u hadmu hafna biex lil dan Ġesù jgħadduh lill-oħrajn. U aħna rridu wkoll inkunu fost dawk li naqdu u nkunu xhieda ta' Ġesù.

# Kap 1: Storja ta' Mhabba

## Lezzjoni 1.6 – Il-Komunikazzjoni bejn Alla u l-bniedem

### Il-Keywords

Komunikazzjoni, kif kellimna Alla matul iż-żmien

### L-Ghanijiet:

L-istudenti

- jifhmu li Alla jikkomunika mal-bniedem u dan jidher ċar permezz tal-ġrajjet tal-Bibbja.
- jifhmu li l-komunikazzjoni ta' Alla hija dejjem biex il-bniedem jersaq lejha għax b'hekk biss jista' jkun kuntent.
- jagħrfu li l-ikbar komunikazzjoni Alla għamilha permezz ta' Ibnu Ġesù li wassal il-liġi t'Alla għall-perfezzjoni.

### Ir-Rizorsi:

- **Prezentazzjoni 1.6** bi stampi ta' personaggi bibbliċi li Alla kellimhom jew inqeda bihom biex jikkonkludju mal-poplu tiegħu.
- *Il-Ktieb tal-Attivitajiet 1.6*
- *Il-Bibbja.*

### Il-Proċess:

Biex tippreżenta din il-lezzjoni:

- Staqsi lill-istudenti x'jagħmel il-bniedem biex iwassal messaġġ lil xi hadd ieħor.
- Ohloq diskussjoni dwar kif Alla matul is-snin ikkomunika mal-bniedem.
- Staqsi lill-istudenti jsemmu nies fil-Bibbja li Alla kellek u x'qalilhom. – Abraham – Samwel – David.
- Uri l-istampi tal-prezentazzjoni u semmi kif Alla kellek lil dawn in-nies. Uri li Alla dejjem wassal messaġġ ta' ġid.
- Asal għall-fatt li l-akbar u l-isbaħ aħbar tahlina permezz ta' Ġesù li gab għall-perfezzjoni l-liġi t'Alla għax għarha fil-liġi tal-imhabba t'Alla u l-proxxmu.- Hobb lil Alla b'qalbek kollha u lill-proxxmu tiegħek bħalek innifsek.
- Ikkonkludi li Alla wkoll ikellimna llum permezz ta' ħafna modi inkluż il-kelma tiegħu perezzi tal-qari tal-Bibbja, permezz ta' dawki li jispjegawlna din il-Bibbja – il-Papa, l-isqfijiet, is-sacerdoti u oħrajn u billi nisimgħuh fina...proċess li jissejjaħ il--uxjenza! Din ser nerġġu niltaqgħu magħha aktar tard fil-units.
- Aqra mal-istudenti l-paragrafu li jinsab fi *Il-Ktieb tal-Attivitajiet 1.6* u tinhadem l-attività 1 b'mod individwali. Risposti:

Jiena hu *Alla* sidek!

1. Ma jkollokx *Alla ieħor għajri* .
  2. La ssemmix *l-isem* t' *Alla fil-batal*.
  3. Hares *il-Ħdud* u l-festi *kmandati*.
  4. Aġhti ġieh lil *missierek* u lil *ommok* .
  5. La *toqtolx*.
  6. La *tiżnix*.
  7. La *tisraqx*.
  8. La *tixhidx* haġa *b'oħra*.
  9. La *tixtieqx* nisa tal-*oħrajn*.
  10. La *tixtieqx* *ħwejjeġ* tal-*oħrajn*.
- L-attività AHSEB U AHDEM tista tinhadem fi gruppi bhala konklużjoni tal-lezzjoni kollha. Tajjeb li jsir qsim ta' ideat. Xi risposti addattati għal:
    - (a) gwida, għajnnuna, jagħtu direzzjoni, juruna xi jrid Alla minna, bihom naslu l-ġenna.
    - (b) Dwar ir-raba' kmandament - niġbdu l-attenzjoni tal-istudenti għall-fatt li rridu nirrispettaw lil dawk li jiehdu hsiebna u li rridu nobduhom.

# Kap 1: Storja ta' Mhabba

## Lezzjoni 1.7 – Il-Vuči t'Alla fil-bniedem

### Il-Keywords

Kuxjenza, deċiżjonijiet tajbin

### L-Għanijiet:

L-istudenti

- jagħrfu li huma jisimgħu lil Alla jkellimhom permezz tal-kuxjenza.
- jitgħallmu li din il-kuxjenza jiffurmawha permezz tat-tagħlim tal-Knisja li jasal għandna permezz ta' sorsi differenti (is-saċerdoti, il-katekisti, il-ġenituri, l-għalliema, u persuni oħra).
- jifhmu li huma responsabbli li jiformaw il-kuxjenza tagħhom b'tagħlim tajjeb u li jaqbel mat-tagħlim tal-Knisja. Dan hu proċess li m'għandux tmiem, għalhekk irid isir tul il-ħajja kollha.

### Ir-Rizorsi:

- *Il-Ktieb tal-Attivitajiet 1.7*
- *Il-Bibbja*

### Il-Proċess:

Biex tipprezenta din il-lezzjoni:

- Fakkar lill-istudenti l-konklużjoni tal-lezzjoni tal-jum ta' qabel dwar il-modi kif Alla jkellimna lllum u juża wkoll il-mod personali.
- Spjega li Alla poġġa fina l-vuči tiegħu li tissejjaħ il-kuxjenza (fakkar li din tkun issemmiet fil-lezzjoni 1.6) u li dan iġegħelna nħossuna tajjeb meta nagħmlu t-tajjeb u nobduh iżda meta nagħmlu l-ħażin u niksru l-liġi tiegħu ikollna r-rimors. B'dal-mod Alla jurina jekk hux kuntent bina jew le. Għalhekk hawnhekk tajjeb li nfakkru fl-importanza li nitgħallmu u noqogħdu attenti fil-klassi u fil-formazzjoni li nieħdu fil-għaxija fil-Muzewijiet jew fiċ-Centri ta' tagħlim halli nagħrfu dejjem aktar x'inhu mistenni minna u kif suppost ngħixu biex fil-verita nħobbu lil Alla u lil ta' madwarna.
- Ohloq diskussjoni u erġa' enfasizza l-punt preċedenti, fejn l-istudenti jifhmu li l-kuxjenza mhix maġija jew immaġinazzjoni. Huwa proċess li jibda minn mindu nkunu żgħar permezz tan-nies ta' madwarna li jgħinuna nifhmu x'inhu tajjeb u x'inhu ħazin. Il-Knisja – il-Papa, l-Isqfijiet, is-saċerdoti, il-ġenituri/il-familjari/dawk li jieħdu ħsiebna, il-katekisti, l-għalliema, eċċ., jgħinuna biex niffurmaw il-kuxjenza tagħna permezz tat-tagħlim ta' Ġesù, halli ngħixu tajjeb aħna, u mal-oħrajn.
- Fiehem lill-istudenti li peress li aħna qed nikbru u ninbidlu, irridu nibqgħu nitgħallmu biex nagħrfu dejjem aktar dak li hu sew minn dak li mhux għax b'hekk inkunu qed inkomplu

niffurmaw il-kuxjenza tagħna. Il-kuxjenza rridu nibqgħu niformawha tul ħajjitna kollha.

- Aqsam lill-istudenti fi gruppi u hallihom jiddiskutu s-sitwazzjonijiet li hemm fi *Il-Ktieb tal-Attivitajiet 1.7*. Barra dan tista' tippreżenta xi sitwazzjonijiet oħrajn marbutin ma' diffikultajiet tal-istudenti tal-klassi.
- L-attività AHSEB U AHDEM tinhadem bhala klassi biex isir qsim ta' ideat. Xi risposti addattati jistgħu jkunu:
  - ✓ (a) xi kultant inkunu rridu nagħmlu li jfettlilna u mhux li hemm bżonn, ma jimpurtanix minn haddiehor, niddejjaq meta ma nagħmilx li rrid.
  - ✓ (b) nahseb qabel nopra, niehu parir, nidhra ma nagħmilx li rrid. Nistaqsi: “Kieku Ġesù kien minfloki x'kien jagħmel?”
- Enfasizza fl-aħħarnett li qabel kull azzjoni nistaqsi: “Kieku Ġesù kien minfloki x'kien jagħmel?”. Dan jgħinni nirrifletti sew qabel nagħzel x'għandi nagħmel.



# Kap 1: Storja ta' Mhabba

## Lezzjoni 1.8 – X'hadna minn dan il-Kapitlu

### Il-Keywords

Storja ta' Mhabba

### L-Ghanijiet

L-istudenti

- Jirrevedu l-punti importanti ta' dan il-kapitlu permezz tal-mistoqsijiet.

### Ir-Rizorsi

- *Il-Ktieb tal-Attivitajiet 1.8*
- *Il-Bibbja*

### Proċess:

Biex tipprezenta din il-lezzjoni:

- Uża t- tahrig ta' *brainstorming*, u staqsi lill-istudenti jsemmu dawk l-aspetti tal-Unit li l-aktar laqtuhom. Li jsemmu jinkiteb fuq il-*board*. Dan iservi ta' revizjoni hafifa tal-kapitlu. Minn dak li jkun inkiteb, ohrog l-importanza tat-titlu tal-kapitlu u elenka l-kliem importanti (*key words*) ghax permezz taghhom tkun qiegħda tagħtihom gabra fil-qosor tal-punti importanti li jridu jiftakru.
- Semmi l-valur tal-komunikazzjoni bejn Alla u l-bniedem li hareg minn dan il-kapitlu. Fakkar li ma jistax ikollna komunikazzjoni m'Alla jekk ma jkollniex komunikazzjoni tajba mal-bnedmin. Ara 1 Sam 3: 10 fejn insibu: "Tkellem, Mulej. Il-qaddej tiegħek qiegħed jisma'."
- Enfasizza li tajjeb li nitkellmu dwar dak li nħossu ma' dawk li kapaċi jifhmuna, nagħtu ċans lil kulhadd biex jitkellem, naċċettaw l-opinjoni ta' kulhadd u nisimghu lil kulhadd biex insiru nafu, nifhmu u nghinu.
- Agħti ftit hin sakemm l-istudenti, b'mod individwali, jaħdmu 'Kemmm tiftakar? Fi *Il-Ktieb tal-Attivitajiet 1.8*. Fakkar x'ghandhom ikunu r-risposti. Ir-risposti huma dawn:
  1. Kuxjenza
  2. Gwanni l-Battista
  3. Kmandamenti
  4. Appostli
  5. poplu, art

6. Profeti, Qassisin, Slaten, Imħalfin

7. tempji, altari

8. Jitolbu u joffru sagrificcji

9. Alla

10. San Pietru, San Pawl, San Tumas d'Aquino (fost l-oħrajn) – ħalli lill-istudenti liberi – basta jkunu qaddisin.

- L-attività AHSEB U AHDEM tista' tinħadem fi gruppi. Wara jsir qsim ta' ideat fil-grupp il-kbir. Xi risposti huma: ma nagħtux çans lil xulxin biex nitkellmu u nisimġhu lil xulxin; inkunu rridu nsaħħu l-punt tagħna u nkunu rridu li ħaddieħor jifhem li tagħna biss hu tajjeb (fost l-oħrajn).
  - ✓ Nisimġhu b'attenzjoni lill-oħrajn;
  - ✓ Naççettaw l-opinjoni ta' ħaddieħor;
  - ✓ Inħobbu lill-oħrajn, avolja jkollhom opinjoni differenti minn tagħna.
- Ikkonkludi l-lezzjoni billi tfakkar fil-bżonn li għandna li jkollna kuxjenza fformata tajjeb u din tiġi billi nisimġhu sew dak li jkun qed jiġi pprezentat lilna biex nifhmu sew u allura naslu li nagħmlu li hemm bżonn.